

مطبوعاتي اعلاميه

له يوناما سره الفت او له مسلمان دعوتگرانو سره شدت!؟

په افغانستان کې د ملگرو ملتونو د معاونيت دفتر (يوناما) د روان کال د جولای میاشتې په ۹مه نېټه یو راپور خپور کړ، چې په هغه کې «د بشر حقونو» په برخه کې د افغان حکومت ۳ کلنې کړنې ارزول شوې دي. په دغه ۳۰ مخیز راپور کې یوناما د امر بالمعروف او نهی عن المنکر وزارت پر فعالیتونو سختې نیوکې کړې او د دغه وزارت کړنې یې د بشري حقونو نقضوونکي بللې دي. همدارنگه په راپور کې د حجاب تحمیل، په فلمونو کې د ښځو د گډون مخنیوي، په سفر کې له ښځو سره د محرم لازمي والي، د عاشقانو ورځې د لمانځلو مخنیوي، پر جماعت باندې د لمانځه امر، تعزیراتو ... ته اشاره شوې، چې د بشري حقونو ضد او د ازادۍ خلاف گڼل شوي دي.

مور د یوناما راپور پر اسلامي احکامو او ارزښتونو باندې ښکاره برید گڼو او په کلکو ټکو یې غندو. پر اسلام باندې دغه ډول بریدونه او په ټولنه کې فتنه خپرول په داسې حال کې کېږي، چې یوناما په افغانستان کې رسمي دفتر لري او مسوولین یې له پروتوکول سره سم له حکومتی چارواکو سره لیدنې کتنې کوي او ان د حاکم نظام امنیتي ځواکونه د هغوی له کارکوونکو او رسمي دفترونو څخه په لوړو تدابیرو ساتنه کوي.

له بده مرغه د دغه راپور پر وړاندې د حاکم نظام غبرگون ډېر کمزوری و او کله چې د دغه راپور ابتدايي نسخه د امر بالمعروف او نهی عن المنکر وزارت ته رسېږي، نو دغه وزارت په ډېره سره سپینه خپل ځان د یوناما پر وړاندې ځواب ویونکی گڼي او د دغه سازمان بریدونو او سپکاوي ته په ډېره نرمۍ ځواب وايي، چې دفاعي ځوابونه هم له دغه راپور سره ضمیمه شوي دي. په حقیقت کې یوناما د لېبرال ارزښتونو ترویجوونکې او په افغانستان کې د امریکا د گټو خوندي کوونکې ده او دغه بنسټ هڅه کوي چې په دغو راپورونو سره د مجاهدینو اسلامي هویت تر خپل اغېز لاندې راولي.

یوناما په ډېرې بې شمړۍ سره د امر بالمعروف حکم ظلم او د بشري حقونو خلاف گڼي، خو د حکومت دريځ د هغوی پر وړاندې نرمي او مصلحت دی. خو کله چې حزب التحرير د امر بالمعروف پر حکم عمل کوي، نو د حزب له دعوتگرانو سره په شدت چلند کېږي او د تفرقې او فتنې خپرولو تر نامه لاندې شکنجه کېږي او زندانونو ته اچول کېږي. حکومت ولې د یوناما د سپکاویو پر وړاندې کمزوری دريځ نیسي، خو د حزب التحرير د شرعي غوښتنو پر وړاندې شدید غبرگون نیسي؟

مُحَمَّدٌ رَسُولُ اللَّهِ ۖ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءَ بَيْنَهُمْ ۗ [الفتح: ۲۹]

ژباړه: محمد (ص) د الله پيغمبر دی او هغه کسان چې له هغه سره دي، د کافرانو پر وړاندې سخت زړي او په خپل منځ کې مهربانه او نرمي کوونکي دي.

په افغانستان کې د یوناما او نورو نړیوالو سازمانونو له خطرناکو فعالیتونو څخه د ځینو مادي گټو په خاطر سترگې پټول یوه لویه سیاسي تېروتنه ده، چې خطرناکې پایلې لري. د افغانستان حکامو ته پکار ده چې د ملگرو ملتونو، د هغو اړوندو ماموریتونو او بنسټونو پر وړاندې سخت او څرگند دریځ ولري، ځکه دغه بنسټونه د غربي قدرتونو جاسوسي ځالي او سیاسي وسایل دي، چې فعالیت یې د اسلام او مسلمانانو پر ضد دی او ژر باید ودرول شي.

وَلَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَ مِلَّتَهُمْ ۗ قُلْ إِنَّ هُدَىٰ اللَّهِ هُوَ الْهُدَىٰ ۗ وَلَئِنِ اتَّبَعْتَ أَهْوَاءَهُمْ بَعْدَ الَّذِي جَاءَكَ مِنَ الْعِلْمِ ۗ مَا لَكَ مِنَ اللَّهِ مِنْ وَلِيٍّ وَلَا نَصِيرٍ [البقره: ۱۲۰]

ژباړه: يهودان او نصرانيان به هېڅکله له تا څخه راضي نه شي، تر څو ته د دوی د ملت (تحریر شوي قانون) پیروي ونه کړې. ورته ووايه: یوازې الهي هدایت رینستینی هدایت دی. او که ته د هغوی د غوښتنو پیروي وکړې، وروسته له هغه چې تا ته علم راغلی دی، نو بیا به ته د الله له لوري هېڅ دوست او ملاتړی ونه لري.

د حزب التحریر - ولایه افغانستان مطبوعاتي دفتر